

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

brahmāṇḍa purāṇē
॥ śrī ghaṭikācalahanumatstōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī ghaṭikācalahanumatstōtram ॥

atipāṭalavaktrābjaṃ dhṛtahēmādrivigraham |

āñjanēyaṃ śaṅkhacakrapāṇiṃ cētasi dhīmahi || 1 ||

śrīyōgapīṭhavinyastavyatyastacaraṇāmbujam |

darāryabhayamudrākṣamālāpaṭṭikayā yutam || 2 ||

pārijātatarōrmūlavāsinaṃ vanavāsinaṃ |

paścimābhimukhaṃ bālaṃ nṛharērdhyānasaṃsthitam || 3 ||

sarvābhīṣṭapradamṃ nṛṇām hanumantamupāsmahē |

nārada uvāca

sthānānāmuttamaṃ sthānaṃ kiṃ sthānaṃ vada mē pitaḥ |

brahmōvāca

brahman purā vivādō'bhūt nārāyaṇakapīśayōḥ ||

tat tē'haṃ sampravakṣyāmi sāvadhānamanāḥ śṛṇu |

ēkamāsādvaradaḥ syāt dvimāsādraṅganāyakaḥ || 1 ||

māsārdhēna pravakṣyami tathā vai vēṅkaṭēśvaraḥ |

ardhamāsēna dāsyāmi kṛtaṃ tu paramaṃ śivam || 2 ||

ghaṭikācalasaṃsthānādghaṭikācalavallabhaḥ |

hanumānañjanāsūnū rāmabhaktō jitēndriyaḥ || 3 ||

ghaṭikādēva kāmyānāṃ kāmadātā bhavāmyaham |
śaṅkhacakrapradō yēna pradāsyāmi harēḥ padam || 4 ||

ghaṭikācalasaṃsthānē ghaṭikāṃ vasatē yadi |
sa muktaḥ sarvalōkēṣu vāyuputraprasādataḥ || 5 ||

brahmatīrthasya nikaṭē rāghavēndrasya sannidhau |
vāyuputraṃ samālōkya na bhayaṃ vidyatē narē || 6 ||

tasmādvāyusutasthānaṃ pavitramatidurlabham |
pūrvābdhēḥ paścimē bhāgē dakṣiṇābdhēstathōttarē || 7 ||

vēṅkaṭāddakṣiṇē bhāgē parvatē ghaṭikācalē |
tatraiva ṛṣayah sarvē tapastapyanti sādaram || 8 ||

pañcākṣaramahāmantraṃ dviṣaṭkaṃ ca dvijātinām |
nāmamantraṃ tataḥ śrīman strīśūdrāṇāmudāhṛtam || 9 ||

tatra snātvā brahmatīrthē natvā taṃ vāyumandirē |
vāyuputraṃ bhavēnnityaṃ sarvāriṣṭavivarjitaḥ || 10 ||

sēvatē maṇḍalaṃ nityaṃ tathā vai hyardhamaṇḍalam |
vāñchitaṃ vindatē nityaṃ vāyuputraprasādataḥ |
tasmāttvamapi bhōḥ putra nivāsaṃ ghaṭikācalē || 11 ||

nārada uvāca
kathaṃ vāsaḥ prakartavyō ghaṭikācalamastakē |
kēna mantrēṇa balavānāñjanēyaḥ prasīdati || 12 ||

vidhānaṃ tasya mantrasya hōmaṃ caiva viśēṣataḥ |
kiyatkālaṃ tatra vāsaṃ kartavyaṃ tanmamāvada || 13 ||

brahmōvāca

*brahmatīrthē tataḥ snātvā hanumatsaṃmukhē sthitaḥ |
dvādaśākṣaramantram tu nityamaṣṭasahasrakam || 14 ||*

*japēnniyamataḥ śuddhastadbhaktastu parāyaṇaḥ |
nirāhāraḥ phalāhārō brahmacaryavratē sthitaḥ || 15 ||*

*maṇḍalaṃ tatra vastavyaṃ bhaktiyuktēna cētasā |
dhyānaślōkaṃ pravakṣyāmi śṛṇu nārada tatvataḥ || 16 ||*

tamañjanānandanamindubimba -

*nibhānanaṃ sundaramapramēyam |
sītāsutaṃ sūkṣmaguṇasvadēhaṃ
śrīrāmapādārpaṇacittavṛttim || 17 ||*

*ēvaṃ dhyātvā sadā bhaktyā tatpādajalajaṃ mudā |
caturthāṃśēna hōmaṃ vā kartavyaṃ pāyasēna ca || 18 ||*

*vidhinā vidhiyuktastu veditvā ghaṭikācalam |
jagāma jayamanvicchannindriyāṇāṃ mahāmanāḥ || 19 ||*

*ēvaṃ niyamayuktaḥ san yaḥ karōti harēḥ priyam |
vijayaṃ vindatē dēhī vāyuputraprasādataḥ || 20 ||*

|| iti śrī ghaṭikācalahanumatstōtram samāptam ||